



## Athmaraksha.org

വിശുദ്ധ യൗസേപ്പിതാവിന്റെ വണക്കമാസം-March

March 3



**വിശുദ്ധ യൗസേപ്പിതാവിന്റെ വണക്കമാസം: മൂന്നാം തീയതി**

എല്ലാവരും അവനെപ്പറ്റി പ്രശംസിച്ചു പറയുകയും അവന്റെ നാവിൽനിന്നു പുറപ്പെട്ട കൃപാ വചസ്സു കേട്ട് അദ്ഭുതപ്പെടുകയും ചെയ്തു. ഇവൻ ജോസഫിന്റെ മകനല്ലേ എന്ന് അവർ ചോദിച്ചു (ലൂക്കാ 4:22).

**വിശുദ്ധ യൗസേപ്പിതാവിന്റെ മഹത്വം**

ദൈവം ഒരു വ്യക്തിയെ ഒരു പ്രത്യേക ദൗത്യനിർവഹണത്തിനോ ജോലിക്കോ ജീവിതാന്തസ്സിലേക്കോ തെരഞ്ഞെടുത്താൽ അതിനാവശ്യമായിട്ടുള്ള എല്ലാ ആദ്ധ്യാത്മികവും ഭൗമികവുമായിട്ടുള്ള ദാനങ്ങളും ആ വ്യക്തിക്ക് നൽകുമെന്ന് വി. തോമസ് അക്വിനാസ് അഭിപ്രായപ്പെടുന്നു. മനുഷ്യ ജന്മം വരിച്ച ദൈവത്തിന്റെ വളർത്തുപിതാവും ദൈവമാതാവായ പ.കന്യകയുടെ വിരക്തഭർത്താവും എന്ന മഹോന്നതമായ ദൗത്യം നിർവഹിക്കുവാനായി ദൈവം വിശുദ്ധ യൗസേപ്പിനെ തെരഞ്ഞെടുത്തു. അപ്പോൾ അതിനാവശ്യമായ എല്ലാ ദാനങ്ങളാലും ദൈവം വിശുദ്ധ യൗസേപ്പിനെ സമ്പന്നനാക്കി.

ദൈവകുമാരന്റെ വളർത്തുപിതാവെന്ന ദൗത്യനിർവഹണത്താൽ വി.യൗസേപ്പ്, പിതാവായ ദൈവത്തിന്റെ സ്ഥാനം അലങ്കരിക്കുന്നു. പ. കന്യകയുടെ വിരക്ത ഭർത്താവെന്ന നിലയിൽ പരിശുദ്ധാത്മാവിന്റെ മഹനീയ വരവും വി.യൗസേപ്പിനുണ്ട്. ഇതിൽ നിന്നെല്ലാം വി.യൗസേപ്പിന്റെ മഹത്വം നമുക്ക് അനുമാനിക്കാൻ സാധിക്കും. ദൈവപിതാവിനെ പ്രതിനിധീകരിച്ച് സുതനായ ദൈവത്തിന്റെ വളർത്തുപിതാവ് എന്നുള്ള സ്ഥാനം വി. യൗസേപ്പിനെ മറ്റെല്ലാ വിശുദ്ധരിലും മാലാഖമാരിലും അതീതനാക്കിത്തീർക്കുന്നുണ്ട്. തന്നിമിത്തം വി.യൗസേപ്പ് സർവഗുണ സമ്പൂർണ്ണനാണ്.

വരപ്രസാദത്തിന്റെ ഏറ്റവും ഉയർന്ന മണ്ഡലത്തിലാണ് അദ്ദേഹം ജീവിച്ചതെന്ന കാര്യത്തിൽ തർക്കമില്ല. മിശിഹായിൽ ദൈവസ്വഭാവവും മനുഷ്യസ്വഭാവവും ഏക വ്യക്തിയിൽ

സമ്മേളിക്കുന്ന അതുപ്രകൃതയ്ക്ക് 'ക്രൈമിനോളജി' അഥവാ ഉപസ്ഥിതിബന്ധമെന്ന്! ദൈവശാസ്ത്രജ്ഞന്മാർ അഭിസംബോധന ചെയ്യുന്നു. !ആ തലത്തോടു ബന്ധപ്പെട്ടാണ് വി.യൗസേപ്പിന്റെ വ്യക്തിത്വം രൂപം നമ്മുക്ക് കാണാൻ സാധിയ്ക്കും. മാംസമായ വചനത്തോടു ദൈവമാതാവായ കന്യക കഴിഞ്ഞാൽ ഏറ്റവും അടുത്ത ബന്ധം പുലർത്തിയിരുന്നത് വി.യൗസേപ്പായിരിക്കുന്നു. വി.യൗസേപ്പ് ഈശോമിശിഹായോടു കൂടിയും ഈശോമിശിഹായ്ക്ക് വേണ്ടിയുമാണ് സർവ്വതും പ്രവർത്തിച്ചിട്ടുള്ളത്.

പരിശുദ്ധ കന്യകാമറിയത്തിന്റെ വിരക്ത ഭർത്താവ് എന്ന നിലയിൽ വി.യൗസേപ്പിന് ദൈവമാതാവിനോടു അടുത്ത ദാനങ്ങളും വരങ്ങളും ലഭിച്ചിരിക്കണമെന്ന് ന്യായമായി അനുമാനിക്കാൻ സാധിക്കും. വിശുദ്ധ യൗസേപ്പ് പിതാവ് കണ്ട സ്വപ്നത്തിൽ, ദിവ്യസൂര്യനായ ഈശോമിശിഹായും, ചന്ദ്രനെ പാദപീഠമാക്കിയിരിക്കുന്നവളായ പ.കന്യകയും മറ്റ് വിശുദ്ധരും ബഹുമാനിക്കുകയും സ്നേഹിക്കുകയും ചെയ്യുന്നുണ്ട്. അതിനാൽ വിശുദ്ധ യൗസേപ്പിന്റെ സ്ഥാനമാഹാത്മ്യം അതുല്യമാണെന്നു അനുമാനിക്കാം.

**സംഭവം**

മദ്യപാനിയായ ഒരു മനുഷ്യന്റെ വീട്ടിൽ എന്നും വലിയ കലാപമായിരുന്നു. എല്ലാ ദിവസവും സന്ധ്യാസമയത്ത് അയാൾ മദ്യപിച്ച് വീട്ടിൽ വരും. ഭാര്യയേയും കുട്ടികളേയും കാരണമില്ലാതെ തല്ലിച്ചതയ്ക്കും. ഇതിനാൽ വളരെ ക്ലേശങ്ങൾ സഹിച്ച അയാളുടെ ഭാര്യ ഒരു ദിവസം ഇങ്ങനെ പറഞ്ഞു: 'മദ്യപിക്കരുതെന്ന് പറഞ്ഞാൽ അങ്ങ് അതു കാര്യമാക്കുകയില്ല. എന്തുതന്നെയായിരുന്നാലും ശരി, ഇന്നുമുതൽ നമ്മുടെ കുടുംബത്തെ തിരുക്കുടുംബത്തിനു പ്രതിഷ്ഠിക്കുകയും തിരുക്കുടുംബ പാലകനായ വി. യൗസേപ്പിനോടു മാദ്ധ്യസ്ഥം അപേക്ഷിക്കുകയും ചെയ്യുകയാണ്. ദയവായി അങ്ങ് ഈ പ്രാർത്ഥനയിൽ പങ്കു ചേരണം. അതിനുശേഷം പോയി മദ്യപാനം ചെയ്യുന്നതിൽ എനിക്ക് എതിർപ്പില്ല.' ഭാര്യയുടെ വാക്കുകൾ അയാൾ സ്വീകരിച്ചു. ആ വീട്ടിൽ സമാധാനം വിളയാടി. നവനാൾ അവസാനിക്കുന്ന ദിവസം കുടുംബനായകനിൽ വലിയ പരിവർത്തനം ഉണ്ടായി. അയാൾ മദ്യപാനം പാടേ ഉപേക്ഷിച്ചു.

**ജപം**

ഭൂമിയിൽ പിതാവായ ദൈവത്തിന്റെ സ്ഥാനക്കാരനും പുത്രനായ ദൈവത്തിന്റെ വളർത്തുപിതാവും പരിശുദ്ധാത്മാവിന്റെ മണവാട്ടിയായ പ.കന്യകയുടെ വിരക്ത ഭർത്താവുമായ വി.യൗസേപ്പേ, അങ്ങയെ അനിതരസാധാരണമായ വരങ്ങളാൽ ദൈവം അലങ്കരിച്ചിരിക്കുന്നു. അവിടുത്തെ അതുല്യമായ മഹത്വം ഞങ്ങൾ ഗ്രഹിച്ച് അങ്ങയെ ബഹുമാനിക്കുവാനും സ്നേഹിക്കുവാനും പരിശ്രമിക്കുന്നതാണ്. പാപികളായ ഞങ്ങൾ അങ്ങിൽ അഭയം പ്രാപിക്കുന്നു. ആദ്ധ്യാത്മികവും ഭൗതികവുമായിട്ടുള്ള അനുഗ്രഹങ്ങൾ അങ്ങേ സർവ്വ വല്ലഭമായ മാദ്ധ്യസ്ഥന്മാർ ഞങ്ങൾക്കു ലഭിച്ചു തരണമേ. ഞങ്ങളുടെ ബലഹീനതകളിൽ അങ്ങ് ഞങ്ങൾക്ക് പ്രത്യാശയും സങ്കേതവുമാകുന്നു.

1 സ്വർഗ്ഗ. 1 നന്മ. 1 ത്രിത്വ.

**വി. യൗസേപ്പിപിതാവിന്റെ ലുത്തിനിയ**

- കർത്താവേ, അനുഗ്രഹിക്കണമേ  
(കർത്താവേ...)
- മിശിഹായെ, അനുഗ്രഹിക്കണമേ.  
(മിശിഹായെ...)
- കർത്താവേ, അനുഗ്രഹിക്കണമേ.  
(കർത്താവേ...)
- മിശിഹായെ, ഞങ്ങളുടെ പ്രാർത്ഥന കേൾക്കണമേ,  
(മിശിഹായെ...)

മിശിഹായെ, ഞങ്ങളുടെ പ്രാർത്ഥന കൈക്കൊള്ളണമേ.  
(മിശിഹായെ...)

ഞങ്ങളെ അനുഗ്രഹിക്കണമേ എന്ന് ഏറ്റു ചൊല്ലുക

സ്വർഗ്ഗസ്ഥനായ പിതാവേ,  
ലോകരക്ഷകനായ ക്രിസ്തുവേ,  
പരിശുദ്ധാത്മാവായ ദൈവമേ,  
ഏകദൈവമായിരിക്കുന്ന പ. ത്രിത്വമേ,  
ഞങ്ങൾക്കു വേണ്ടി അപേക്ഷിക്കണമേ എന്ന് ഏറ്റു ചൊല്ലുക

പരിശുദ്ധ മറിയമേ,  
വിശുദ്ധ യൗസേപ്പേ,  
ദാവീദിന്റെ വിശിഷ്ട സന്താനമേ,  
ഗോത്രപിതാക്കളുടെ പ്രകാശമേ,  
ദൈവജനനിയുടെ ഭർത്താവേ,  
പരിശുദ്ധ കന്യകയുടെ നിർമ്മലനായ കാവൽക്കാരാ,  
ദൈവകുമാരന്റെ വളർത്തുപിതാവേ,  
മിശിഹായുടെ ജാഗ്രതയുള്ള സംരക്ഷകാ,  
തിരുക്കുടുംബത്തിന്റെ നാഥനേ,  
എത്രയും നീതിമാനായ വി. യൗസേപ്പേ,  
മഹാ വിരക്തനായ വി. യൗസേപ്പേ,  
മഹാ വിവേകിയായ വി. യൗസേപ്പേ,  
മഹാ ധീരനായ വി. യൗസേപ്പേ,  
അത്യന്തം അനുസരണയുള്ള വി. യൗസേപ്പേ,  
മഹാ വിശ്വസ്തനായ വി. യൗസേപ്പേ,  
ക്ഷമയുടെ ദർപ്പണമേ,  
ദാരിദ്ര്യത്തിന്റെ സ്നേഹിതാ,  
തൊഴിലാളികളുടെ മാതൃകയേ,  
കുടുംബജീവിതത്തിന്റെ അലങ്കാരമേ,  
കന്യകകളുടെ സംരക്ഷകാ,  
കുടുംബങ്ങളുടെ ആധാരമേ,  
നിർഭാഗ്യരുടെ ആശ്വാസമേ,  
രോഗികളുടെ ആശ്രയമേ,  
മരണാവസ്ഥയിൽ ഇരിക്കുന്നവരുടെ മദ്ധ്യസ്ഥാ,  
പിശാചുക്കളുടെ പരിഭ്രമമേ,  
തിരുസ്സഭയുടെ പാലകാ,  
ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,  
കർത്താവേ, ഞങ്ങളുടെ പാപങ്ങൾ ക്ഷമിക്കണമേ  
ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,  
കർത്താവേ, ഞങ്ങളുടെ പ്രാർത്ഥന കേൾക്കേണമേ.

ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,

കർത്താവേ, ഞങ്ങളെ അനുഗ്രഹിക്കണമേ.  
(നായകൻ) ദൈവം അദ്ദേഹത്തെ തന്റെ ഭവനത്തിന്റെ അധികാരിയായി നിയമിച്ചു.  
(സമൂഹം) തന്റെ സകല സമ്പത്തുകളുടെയും നായകനാക്കി.

**പ്രാർത്ഥിക്കാം**

അത്യന്തം നിർമ്മലമായ പരിശുദ്ധ കന്യകയ്ക്കു ഭർത്താവായി നീതിമാനും വിവേകിയും വിശുദ്ധനുമായ യൗസേപ്പിനെ തെരഞ്ഞെടുത്ത ദൈവമേ, ജീവിതത്തിന്റെ പ്രയാസങ്ങളിലും വേദനകളിലും മുഴുകിയിരിക്കുന്ന ഞങ്ങൾക്ക് ആശ്വാസവും ആശ്രയവും നൽകുന്ന പിതാവായി അദ്ദേഹത്തെ നിശ്ചയിച്ചതിൽ ഞങ്ങൾ നന്ദി പറയുന്നു. ഈ പിതാവിന്റെ മാദ്ധ്യസ്ഥം വഴി

എല്ലാ അനുഗ്രഹങ്ങളും ഞങ്ങൾക്ക് നൽകണമെന്നപേക്ഷിക്കുന്നു. ആമ്മേൻ.

**സുകൃതജപം**

മഹത്വമുള്ള മാർ യൗസേപ്പേ, ഞങ്ങൾക്കു വേണ്ടി പ്രാർത്ഥിക്കണമേ.

+++